

Skipafelag Føroya:

# Ætlar at byggja í Saltangará fyri 20 milj. krónur

- Stóru byggjætlanin er ikki sleptar, men vit umhuga, um byggingin skal fremjast í tveimum ella trimum stigum, sigur Frederik Hansen, leiðari á Skipafelag Føroya í Saltangará

## BYGGING

Vilmund Jacobsen  
vilmund@sosialurin.fo

Enn er ikki avgjørt, nær byggingin hjá Skipafelag Føroya í Saltangará byrjar, men greitt er, at dagurin liggur ikki langt frammi.

Upprunaliga ætlanin snýr seg um ein bygning við eini gólvvidd, sum 3000 fermetrar stór, og væntandi fer samlaða projektið at kosta einar 20 miljónir krónur.

Skipafelagið hevur fingið tilsøgn um grundokíð á havnalagnum við oljubryggjuna í Saltangará, har felagið í dag hevur bingjur standandi.



Frederik Hansen, leiðari á Skipafelag Føroya í Saltangará, sigur, at sjálvt pakkhúsið í nýggja bygninginum verður bytt upp í trý, har fiskurin er ein partur, turrgóðs ein og í triðja lagi goymsluhølini ein. - Hugsandi er, at vit í fyrsta byggistigi fara at leggja dent á fiskivinnupartin, sigur hann

Mynd: Vilmund Jacobsen

## Longri tíðarskeið

Frederik Hansen, dagligur leiðari á Skipafelag Føroya í Saltangará, sigur, at nú útlitini ikki rættiliga eru tey somu, sum tey vóru, umhugsar Skipafelagið møguliga at fremja byggingina í

teimum ella trimum stigum.

- Men ætlanin er at fara í gongd rættiliga skjótt og helst ikki seinni enn fyrst í komandi ári. Oivað fer samlaða byggingin at fevna yvir longri tíðarskeið enn upprunaliga ætlað.

Umstøðurnar hjá Skipa-

felagnum í Saltangará eru ikki tær bestu, og í Runavíkar kommunu ynskja tey eisini, at havnaokíð verður meira uppbytt, soleiðis at fiskur eru savnaður á einum staði og fraktin á einum øðrum.

- Sum nú er, liggur Skipafelagið millum Beta

norðanfyrri og Fiskavirking í Saltangará og onnur virki sunnanfyri.

## Betraðar umstøður

Frederik sigur, at tað serliga er tann parturin, sum hevur við móttøku og av-

skipping av fiski, sum ikki er tíðarhóskandi.

- Tí er hugsandi, at vit í fyrsta byggistigi fara at leggja dent á hendan partin.

Hann sigur annars, at sjálvt pakkhúsið í nýggja bygninginum verður bytt upp í trý, har fiskurin er ein partur, turrgóðs ein og í

triðja lagi goymsluhølini ein.

- Vit fara at gera nógva burtur úr fiskinum í nýggja bygninginum, har móttøka og avskipping fer fram um rampar. Í hølunum verða eisini kuldarúm, har fiskurin kann standa. Sum nú er, kemur fiskurin á plattum í bilum. Passar tað soleiðis við skipinum, fer vóran beinleiðis av bilinum og umborð. Í øðrum føri verður hon fyrst sett á bryggjuna. Tá ið nýggi bygningurin er komin, koma fiskavorurnar ongantíð at standa úti.

## Kunnu goyma

Frederik sigur, at í nýggju hølunum verður eisini móguligt hjá fyrítøkum, sum innflyta vóru, at hava tær standandi eina tíð móti gjaldi. Í goymsluhølunum í pakkhúsinum verða eisini hillar, har smærri vorur kunnu standa.

- Skipafelag Føroya hevur eisini sáttmála við oljufeløg um goymslu av teirra amboðum, og hesum partinum verður eisini tikin hædd fyri í byggjætlanunum, sigur Frederik Hansen.

# Nútímans klæðir til »store damer« í Orkis

Anette Sonne sigur, at klæðini hjá Ka-Ki í Klaksvík ikki bara eru ætlaði kvinnum, sum viga meira enn vanligt, men eisini kvinnum, sum í aðrar mátar eru væl vaksnar. - Her eru nógva vøkur og nútímans klæði á framsýningini, sigur hon

## FRAMSÝNING

Vilmund Jacobsen  
vilmund@sosialurin.fo

Hóskvøldið hevði handilin, Ka-Ki úr Klaksvík, framsýning av nútímans klæðum til »store damer« í kjallaranum í Orkis í Saltangará.

Tær báðar, sum hava



Hóskvøldið, fríggjadagin og leygardagin verður høvið hjá konufólki, sum eru eitt sindur størri enn vanligt, at passa og keypa klæði í Orkis í Saltangará

Mynd: Rína Sivertsen

handilin, Karin Olsen og Kirsten Trondheim, vóru báðar við hetta kvøldið. Høvið var hjá fólki at passa og keypa hesi nýggju klæði, sum kunnu vera tørfør at finna í vanligu klædnahandlunum.

## Heldur fram

Framsýningin í Orkis heldur fram í vanligari tíð í dag og í morgin. Í dag er handilin opin frá kl. 9-19 og í morgin, leygardagin, frá kl. 9-14.

Anette Sonne, sum rekur Orkis, sigur, at saman við nútímans klæðunum í kjallaranum, sýnir blómuhandilin eisini fram sínar nýggjastu vøkur, sum eru heimkomnar nú í heyst.

- Jólavorurnar eru eisini

byrjaðar at koma, og hesar eru við á framsýningini, sigur hon.

## Vøkur klæði

Anette Sonne visir á, at klæðini hjá Ka-Ki ikki bara eru ætlaði kvinnum, sum viga meira enn vanligt, men eisini kvinnum, sum eru væl vaksnar í aðrar mátar.

- Her eru nógva vøkur klæði á framsýningini, leggur hon dent á.